
КАМТАН 


У панадворку дзедавай хаты рос стары каштан. Увосень на ім 
зьяўляліся вялізныя, як сьлівы, каштаны. Яны ўражвалі сваёй 
формай - гладкія, быццам паліраваныя, цёмна-карычневыя, зь 
пераліўным бляскам кулькі, якія былі значна цяжэйшыя, чым 
выглядалі. Эобра было ісьці па вуліцы, шпурляць нагамі пажоў- 
клае лісьце, а кішэні мець паназабіваныя самымі дароднымі каш- 
танамі. Бабуля клала некалькі каштанаў у шафу, каб на адзежу не 
квапілася моль. /Маладыя плады каштанаў самі па сабе пахлі 
даволі нэўтральна. Але калі жменьку каштанаў было пакласьці ў 
хаце, на газетнай паперы, яны высыхалі, трацілі свой полыск, але 
пачыналі шыкоўна пахнуць даўнімі дзеямі: каштаны - дрэвы даў- 
гавечныя... Я неяк пахваліўся перад дзедам каштанам, які знай- 
шоў. Ён мне падаваўся каралём усіх каштанаў. Эзед сказаў, што 
калі той каштан закапаць у зямлю, то праз некалькі гадоў вырась- 
це дрэва. Я ня надта ў гэта верыў, але ўсё ж такі зрабіў так, як 
дзед раіў. Месца выбраў каля самай студні, насупраць старога 
каштану. Гадоў праз дзесяць дзед сядзеў на лаўцы ў панадворку, 
а я побач чэрпаў сьцюдзёную ваду са студні. Быў сьпякотны летні 
дзень, а ў месцы, дзе стаяла лаўка, панаваў прахалодны цень 
двох разложыстых дрэваў. ўі напіўся проста зь вядра і сеў разам зь 
дзедам. Эзед сказаў: “Вось будзеш жаніцца, пойдзеце з жонкай 
паміж гэтымі дрэвамі”. Я падняў галаву і ўбачыў сплеценую з 
дрэваў арку. Стары і малы каштан спляліся галінамі, утварыўшы 
зялёную браму, уваход у таямніцу прыроды, сымбаль каханьня і 
вечнасьці. “А мы вас будзем вітаць”, - даканчваў сваю думу дзед. 
Праз яшчэ адно дзесяцігодзьдзе я вяртаюся да той размовы і пачы- 
наю разумець, чаму дзед, нягледзячы на свае старыя гады, так 
упэўнена казаў пра той момант. Бо мы абавязкова пройдзем праз 
нашую арку жыцьця, а яны, увасобленыя ў магутных дрэвах, нас 
будуць вітаць. Бо так пераплятаецца час. Бо так перадаецца 
каханьне. 


